

# افغانستان آزاد – آزاد افغانستان

AA-AA

چو کشور نباشد تن من مباد  
همه سر به سر تن به کشتن دهیم

بدین بوم و بر زنده یک تن مباد  
از آن به که کشور به دشمن دهیم

www.afgazad.com

afgazad@gmail.com

Human rights

حقوق بشر

د افغانستان د زیارکبنانو ټولنیز انجمن

۰۳ جولای ۲۰۱۳



## بهرنیو بم اچونکو،

### د کونړیانو د وژلو تر څنګ د هغوی ځمکې هم ولکه کړي دي

د کنړ ولایت په سرکانو، خاص کونړ، غازی آباد، نارۍ او برکنډۍ کې داسې ځمکې او کورونه شته دي چې د امریکایي او نورو بهرنیو بم اچونکو سرتیرو لخوا ولکه شوی دي. د دې ځمکو ځینې برخې امریکایي سرتیرو د سیمې په پرېښودلو سره د اوسني دولت پوځ ته ورکړلي دي، حال دا چې دا ځمکې د خلکو هغه ځمکې دي چې باید په کې دهقاني او بزګري وکړي.

کونړیانو، چې اکثریت یې بیوزله زیارکبنه انسانان دي، له هغه ورځ چې خارجیان د بم او طیارې، د ټوپک او مرمی او د هتکړیو سره افغانستان ته راغلي او هره ورځ پر خلکو بمونه غورځوي، ښاده ورځ نه ده لیدلې. په دې ولایت کې تر اوسه پوري امریکایانو څو ډله ایزه بیرحمانه او ظالمانه وژني کړي او ډیر شمیر ماشومان یې د خپلو توغندیو او بمونو ښکار کړي دي.

د دې وژلو او ځورولو تر څنګ، امریکایي پوځیانو د کونړیانو ځمکې هم نیولی او په کې یې پوځي مرکزونه جوړ کړي دي. امریکایانو یوازې د څو مودې لپاره دوی ته ډیرې کمې پیسې د «کرایه» په نام ورکولی خو څو کاله کیږي چې دا «کرایه» یې هم نه ده ورکړی او په یو ډول زور د دوی ځمکې د خپلو کرغیږنو هدفونو لپاره کاروي.

د کونړ د نارۍ ولسوالۍ اوسیدونکی، نوراحمد، رسنیو ته ويلي دي چې «پنځه سوه کډې له دې امله بی کوره دي چې د استوګنې کورونه او ځمکې ترې پاتې دي او هلته پوځي تاسیسات په کې جوړ شوي دي». کونړیان وايي چې امریکایانو د خلکو د کور او کلي منځ کې پوځي ځایونه جوړ کړي چې د خلکو امنیت یې له گواښ سره مخامخ کړی او له همدې امله ولس زړه نه ښه کوي چې بیرته خپلو کلیو ته ستانه شي.

د امریکایانو له یرغل سره سم، افغانستان د خپل تاریخ بدې ورځې پیل کړی. اوس د امریکایي او ناتويي بم اچونکو تر څنګ بیلابیل جنایتکاران پر خلکو ظلم او ستم کوي او د هغوی ځمکې او کورونه تالا کوي او په انتحاري بریدونو کې وژني. کونړیان هم د افغانستان د نورو خلکو په شان د ظلم او ستم لاندې ژوند کوي، اوس دوی راپاڅیدلي او خپلې شخصي ځمکې چې په کې پوځي ځایونه جوړ شوي، بیرته غواړي؛ خو د دې زیارکبنانو دا غوښتنه په اوسني حالاتو کې پوره کیدای نشي، ځکه چې اوسني واکمن خارجیان او د هغوی افغان دوستان، د زیارکبنانو د آرامۍ او

بښيرازى لپاره نه كار كوي او نه يې هم بايد وكړي، هغوي غير له رنځ او درد څخه ولس ته بل هيڅ څه نشي  
وركولى.

د سرطان ۱۱ مه ۱۳۹۲